



ERITREAN REVOLUTIONARY DEMOCRATIC FRONT

ውሕስነት ህላውናን ቀጻልነትናን፤

ንህዝብታት ኤርትራ፡ አደራዕ ጭቆና፣ ስቃይ፣ ማእሰርትን ሞትን ብዘይ-ዕረፍቲ እናተበራረዩ ክጥሕቲዎም ጸኒሖም አሎዉ፤ አብዚ ሎሚ ወዲቛዎ ዘለዉ ሕሰም ዝተኖቑቱ ብተበራረይቲ ባዕዳውያን ገዛእቲ አቢሎም ሓሊፎምዮም። ግን ድማ ህሉው ስርዓተ አገዛዝኣ ፋሽስታዊ መንግስቲ ህግደፍ፡ መወዳደርቲ አይርከቦን። ህዝብታትና አብ ጸረ ባዕዳዊ ተጋድሎም፡ ተአሲሮምን ተሞቂሖምን እዮም። እንተኾነ ግን፡ አይ ከም ሎምን፡ አብ ዘይፍለጥ ጎዳጉዲ፣ በረኻታትን ኮንተይነራትን አይነበረን። ይውሓድ ይብዛሕ ምስ ተአሲሩ መዓልቲ፡ ከምዚ ሎሚ ደሃዮም ንዕልምልሙ ብዘይሓታቲ ይጠፍእ አይነበረን። ከምዚ ሎሚ፡ ብተራ አባላት ሃገራዊ ድሕነትን ፖሊስን ከም ግሑዝ አቕሓ ብአጽናሓይ አብ ሓደ ሸላ ምስ ተደርቦዩ፡ ብዘይ ሕግን ርትዕን ይበልዩ አይነበሩን። ይሙቲ ይሃልዉ ደሃዮም ዘይፍለጥ አይነበረን። ብኹሉ መለክዒታት፡ ናይዚ አብ ሕቕ ህዝብታት ኤርትራ፣ ጀጋኑ ሰማእታትና፣ አካለ ስንኩላናን ህሉዋት ተጋደልትን ተኾዲጩ ፖሎቲካዊ ስልጣን ዝጎተረ ፋሽስታዊ ጉጅለ ስርዓተ ጭቆና፡ መወዳደርቲ አይርከቦን። ንባህርን ጭካነን ናይዚ ግፍዐኛ ጉጅለ እንክትግምግም፡ ምስ መን ክተመሳሰሎ ከምትኸእል ምምዛኑ ይእግም።

ህዝብታትና፡ አብ ትሕቲ ዲያብሎሳዊ ባህርያት ኢሳይያስ/ህግደፍ፡ ሰላምን ምዕባለን ጥራሕ አይኮነን ተሓሪሞም። አብ ዓዶም ናይ ምንባር ዕድሎም እናጸበበ፡ ስደት ሕላገቶም ክሳብ ዝመስል፡ በብመዓልቲ ብአሸሓት ናብ ፎቓዶ ጎረባብትን ርሑቕ ወጸኢን ከም ውሑጅ ክውሕዙ ይረአዩ አሎዉ። ህሉው ስደት ኤርትራውያን፡ አብ ዝሓለፉ ባዕዳውያን ገዛእቲ ተራእዩ ዘይፈልጥ፡ መዘዙ አዝዩ ሓደገኛ እዩ፤ ንህልውና ሃገርና ኤርትራን ቀጻልነት ህዝብታትናን አብ ከቢድ ሓደጋ ዘውድቕ ዘሎ እዩ።

አብ ውሽጢ ሃገር፣ አብ ስደት፡ አብ ሰሃራን ሲናይን፡ ብቐንዱ አብ ማእከላይ ባሕሪ፡ በብመዓልቲ ዝንገር ዘሎ መርድእ መቐዘፍቲ ኤርትራውያን፡ ንነብሲ ወከፍ ማይ-ቤትና ዝትንክፍ እናኾነ፡ ህዝብታትና ደም ካብ ምንባዕን መዓንግ ካብ ዘሕርር ሓዘንን ክናገሩ አይከአሉን፤ ሞትን ወረ ሞትን መለለዩና ክሳብ ዝመስል፡ ንዓለም ለኻዊ ሚድያታት ከጸብብ ንሰምዖ አሎና።

እቲ አዝዩ ዘሰክፍ፡ ስቃይ ህዝብታትና አብ ስደት፡ ብሃሩር ምድረበዳን ማእከላይ ባሕርን ጥራሕ ተወሲኑ ዘይተረፈ ምኃኑ እዩ። እነሆ ንዓለምና ሙሉእ ዘሕዘነ ዘሰቐቐ መቐዘፍቲ፡ በቲ አብ ሊብያ ዝርከብ ብኢይ.ኤስ.(IS) ዝፍለጥ ጥሩፍ እስላማዊ ግብረ-ሽበራዊ ጉጅለ ከምዝተፈጸመ ተቃሊሑ አሎ። በዚ አጋጣሚ፡ ንኩሎም ህዝብታት ኤርትራን ኢትዮጵያን ብሓፈሻ ንስድራ ግዳያት ድማ ብፍላይ፡ ጽንዓት ይሃብኩም ንብል።

እዚ አብ ልዕሊ ስደተኛታት ኤርትራውያንን ኢትዮጵያውያንን አመንቲ ሃይማኖት ክርስትና ተፈጸሙ ዘሎ መወዳደርቲ ዘይርከቦ መቐዘፍቲ፡ ብድሕሪኡ መን ክህልዎ ይኸእል ዝብል ሕቶ፡ ንዓና ንኤርትራውያን ቀልጢፉ አብ አእምሮና ቅጅል ይብል። ምክንያቱ፡ ካብ ሃገርና ክንብርግን ደድሕሪና እናሰዓበ ምስ በደዊንን ራሻይዳን ኪዳን አሲሩ፡ ብገንዘብናን ውሽጣዊ አካላት ሰብነትናን ክቋመር ዝጸንሑ ፋሽስታዊ ስርዓት ኢሳይያስ/ህግደፍ እዩ፤ ከምቲ ትማሊ ምስ ጉጅለ አልሸባብ ሓቢሩ ሰላም ናይዚ ዞባ ክዘርግ ዝጸንሑ፡ ምስ ኢይ-ኤስ(IS) ተመሓዝዩ፡ እዚ ግፍፃዊ መቐዘፍቲዚ አብ ምፍጻም ከይሳተፍ ዝኸልኸል ባህሪ ስለዘይብሉ።

ህልው ክውንነትና፡ ብኹሉ መለክዒታት ክምዘን እንከሎ፡ ውሕስነት መጻኢ ሂወትና ጥራሕ ዘይኮነህ ህልውናና አብ ከቢድ ሓደጋ ይወድቕ ምህላዉ ንምግንዛብ አየጸግምን። ካብዚ ኩሉ አብ ልዕሊና አንጻላዎ ዘሎ ሓደጋ እንድሕን ድማ፡ ባዕላትና ኢና። ካብ ካልእ ግዳማዊ ሓይሊ ንድሕነትና ዝኸውን መዋጽኦ አይነረክብን፤ ክንጽብውን የብልናን። ብሰንኪ ፋሽስታዊ ስርዓት ህግደፍ፡ አብ ዓድና ቀሲና ምንባር ካብ ተሓረመና፡ መዘዛት ስደትውን አዐርዩ ዝኸፍኡምበር መዋጽኦ ካብ ዘይኮነ፡ ቀንዲ ጠመተና አብ ልዕሊ ፋሽስታዊ ስርዓት ህግደፍ ከቕንዕ ይህልዎ። ኩሉ ዓቕምታትና አዋዲድና ንፋሽስታዊ ስርዓት ህግደፍ ካብ ምድሪ ኤርትራ ምውጋድ፡ ብሕታዊ ውሕስነት ህላውናን ቀጻልነትናን እዩ። ውድብና ሰደግኤ፡ ካብ ዓሚቕ ተረድኦ ህሉው ኩነታት ኤርትራ ተበጊሱ፡ ንፋሽስታዊ ስርዓት ህግደፍ አብ ምውጋድ፡ ብቕንዕ መትከላዊ መርሆታት ተገሪሑን ተመሪሑን ክቃለስ፡ ከም ወትሩ ድሉው ምህላዉ የረጋግጽ። ውሕስነት ህላውናን ቀጻልነትናን፡ ካብ ዕቱብ ዲሞክራሲያዊ ቃልስና ጥራሕ ንረኽቦ።

ዜናን ባህልን ቤት-ጽሕፈት ሰደግኤ፡